

Tagħrif minn P. Martin Borg O.C.D.

Il-Karmelitani Skalzi f'Bormla

Il-Karmelitani Skalzi huma l-uniku Ordni Marjan li dahal f'Malta fil-bidu tas-Seklu 17, imbaghad sa l-ahhar tas-Seklu 18 kellu importanza kbira fit-tixrid tad-devozzjoni lejn il-Madonna, mhux biss fil-gzejjer Maltin imma wkoll fil-pajjiżi imbeghda, għaliex l-ewwel monasteru ta' Malta ġewwa Bormla kellu jkun Kulleġġ Missjunarju Internazzjonali għall-Evangelizzazzjoni tal-pajjiżi tal-Lvant, mill-Asja Minuri sal-Mesopotamja u saħansitra fil-Malabar u l-Indja.

Kien għal dan l-ghan li r-riforma Tereżjana tal-Karmelu wettqet din il-fundazzjoni ġewwa Malta. Is-Superjur Ġenerali tal-Kongregazzjoni Taljana ta' dak iż-żmien, Patri Pawl Xmun ta' Ġesù Marija (Rivarola) ta' bniedem prattiku li kien, iddeċieda li l-Ordni ta' Santa Tereża għandu jidhol ġewwa Malta bhala mogħdija lejn il-Missjonijiet tal-Lvant. Bhala post f'idejn il-Kavallieri ta' San Ġwann il-Battista, Malta kienet toffri opportunità unika li mhux ta' min jitlifha.

Minbarra l-kulleġġ Missjunarju ta' Ruma magħruf bhala *San Pankrazju*, l-Ordni kellu kulleġġ iehor fil-Belġju f'Louvain, li kien iservi għat-taħriġ pastorali u għar-re-Evangelizzazzjoni ta' l-Ewropa ta' fuq; imma kulleġġ internazzjonali fil-qalba tal-Mediterran fi triq ta' bosta flottot Insara kien ferm bżonnjuż għat-taħriġ tal-lingwi Orjentali tal-Missjonijiet tal-Lvant.

Għal dan il-proġett, Patri Pawl Xmun, akkwista l-patronaġġ tal-Papa Urbanu VIII innifsu kif ukoll tar-Re ta' Spanja Ferdinandu III. Imbaghad huwa avvicina l-Ordni ta' San Ġwann permezz ta' żewġ delegati li huwa bagħat Malta f'Ottubru 1625, li kienu l-Franċiż Patri Teodozju ta' l-Ispirtu s-Santu u l-Ispanjol Patri Ġuzepp Anġlu ta' Omm



Il-knisja ta' Santa Tereża

Alla. Bl-ghajjnuna ta' l-Isqof ta' Malta, Fra Baldassare Cagliares, irnexxielhom jakkwistaw il-kunsens neċessarju minghand il-Gran Kunsill ta' l-Ordni ta' San Ġwann taht it-tmexxija tal-Gran Mastru Antoine de Paule. L-Isqof Cagliares flimkien mal-familja tieghu, l-aktar ohtu Ursola, kellhom ikunu l-ikbar benefatturi tal-Karmelitani Skalzi f'Malta.

L-Att Pubbliku li kien ippubblikat fil-kurja ta' l-isqof il-Belt Valletta fil-11 ta' Diċembru 1625, juri li l-isqof innifsu ghas-spejjeż tieghu xtara minghand il-Kavallier Fra Claudio Decasse biċċa art kbira flimkien ma' xi djar u ġonna oħra ġewwa *Burmula* u tahom lill-Karmelitani Skalzi *sabiex ikunu jistgħu jibnu monasteru u knisja dedikata lil Alla li jista' kollox, lill-Imqaddsa Verġni Marija tal-Karmnu u lis-Serafika Santa Tereza ta' Ġesù għall-qima lil Alla u għall-ġid spiritwali tal-poplu ta' dawn il-gzejjer.*¹

Din il-biċċa art ġewwa *Burmula* kienet dak iż-żmien fil-limiti tal-parroċċa ta' San Lawrenz tal-Birgu, fejn kienet ghadha qed tiffirma belt ġdida, li illum nafuha bhala *Bormla* jew *Cospicua*. Sar xi tibdil fuq il-bini li kien diġà jeżisti fil-post u twaqqfet ukoll kappella proviżorja. L-Isqof Cagliares innifsu ċelebra l-ewwel Quddiesa Solenni tieghu f'din il-kappella nhar l-ewwel Hadd fuq l-ottava ta' l-Epifanija tas-sena ta' wara, jiġifieri fl-1626.²

Id-dar il-ġdida ġewwa *Bormla* kienet għall-ewwel taht il-ġurizdizzjoni tal-provinċja ta' Ruma, imma fl-istess sena 1626 għaddiet taht il-provinċja ta' Napli, u tliet snin wara taht il-provinċja ta' Sqallija, sakemm fil-Kapitlu Ġenerali ta' l-Ordni li kien sar fl-1632, il-kunvent ta' *Bormla* waqa' taht ir-risponsabbiltà tad-definitorju ġenerali, biex ikun jista' jibda jwettaq il-missjoni tieghu bhala Kulleġġ Missjunarju Internazzjonali.

F'dan il-Kapitlu Ġenerali, Patri Pawl Xmun kien ri-elett biex jaqdi t-tieni żmien tieghu bhala Ġeneral ta' l-Ordni u haseb biex dak kollu li kien deċiż fil-Kapitlu Ġenerali dwar dan il-kulleġġ ikollu l-approvazzjoni neċessarja tas-Santa Sede. Ir-riżultat kien il-Bolla Papali ta' Urbanu VIII bit-titlu *Decet Nos* li kienet ippubblikata fit-2 ta' Marzu 1633. Matul dan iż-żmien jidher li l-kostruzzjoni tal-knisja u l-monasteru kienu waslu fi tmiemhom,³ kif turi d-data mnaqqxa fil-faċċata ta' ġewwa tal-knisja.

Il-Knisja ta' Santa Tereza f'Bormla


Konxji tal-fatt li kellhom jiddedikaw il-knisja ġdida tagħhom lill-Madonna tal-Karmnu u lil Santa Tereza ta' Ġesù, il-Patrijiet għazlu bhala sugġett għall-kwadru titolari fuq l-altar maġġur tal-knisja, l-estasi ta' Santa Tereza, li ġrat nhar il-festa ta' l-Assunzjoni tal-Madonna fis-sena tas-sena 1561 fil-knisja ghad-Dumnikani ta' San Tumas. F'dan il-kwadru kbir, impitter mill-Kavallier Fra Luca Garnier madwar is-sena 1640, il-Madonna tiddomina l-kwadru waqt



L-altar maġġur

li qieghda tpoġġi kullana tad-deheb u haġar prezzjuż madwar għonq il-qaddisa bhala sinjal tal-protezzjoni tagħha fuq ir-riforma.⁴

San Ġuzepp għandu wkoll post prominenti fil-kwadru fejn jidher qieghed ipoġġi mantell ta' bjuda li tgħammex, li Santa Tereza nnifisha tiddekrivi f'din il-viżjoni. U tabilhaqq, mill-atti kapitulari u mill-kronaċi tal-kunvent, wiehed jista' jikkonkludi li d-devozzjoni lejn il-Madonna tal-Karmnu u San Ġuzepp kienu ż-żewġ suġġetti prinċipali tal-patrijiet fost il-poplu ta' dak iż-żmien. L-altar maġġur ta' l-irham inhadem fl-1771 fuq id-disinn ta' Franġisk Zahra u hallas għalih Mons. Carlo Defranchi. Il-kandleri ta' l-injam li jintużaw fil-festa ta' Santa Tereza nhadmu mill-Iskultur Xandru Farrugia fl-1841. Il-fjuretti tal-ganutilja tal-fidda kienu nhadmu fl-1951 mis-sorijiet tal-monasteru ta' Sant'Orsla tal-Belt taht id-direzzjoni ta' Madre Ursola Portelli.



San Ġwann tas-Salib (dettal)

Hafna huma l-Atti Kapitulari li jitkellmu dwar fundazzjoni ta' quddies kull nhar ta' Erbgħa u nhar ta' Sibb, kif ukoll fil-festa solenni tal-Madonna tal-Karmnu u dik ta' San Ġuzepp.⁵ Filwaqt li l-ewwel żewġ kappelli l-aktar viċin ta' l-altar maġġur mill-ewwel kienu ddedikati, wahda lill-Madonna tal-Karmnu, u l-oħra lil San Ġuzepp bil-kwadru tal-Madonna tal-Karmnu mpitter minn Mattia Preti fl-1693, u dak ta' San Ġuzepp attribwit lill-bottega tiegħu.⁶


Mill-atti tal-kapitlu konventwali tas-6 ta' Lulju 1693, jidher ċar li l-patrijiet kienu għadhom kif hallsu lill-Kavallier Mattias għall-kwadru ġdid tal-Madonna tal-Karmnu ma' Sant'Elija, li kien għadu kif lesta u li kellu jiehu post iehor qadim li kien impitter fuq l-injam. Dan il-kwadru qadim tal-Madonna tal-Karmnu fuq l-injam, għal żmien twil kien imdendel fil-kor tal-kunvent sakemm tfarrak fl-aħhar gwerra dinjija meta ġġarraf il-kor. Hafna atti kapitulari tas-Sekli 17 u 18 jagħtu tagħrif abbondanti ta' kif dawn iż-żewġ kappelli tal-Madonna tal-Karmnu u San Ġuzepp kienu qed jiġu mzejna kontinwament b'oġġetti artistici.⁷

Kien fis-Seklu 18 li żewġ kwadri laterali kbar tpoġġew fil-kappella tal-Madonna tal-Karmnu li juru l-protezzjoni tal-Madonna fuq dawk li jilbsu l-Labtu Mqaddes tal-Karmnu. Dawn tpitru minn Rokku Buhagiar.⁸ Żewġ kwadri laterali oħra tpoġġew fil-kappella ta' San Ġuzepp li juru t-Twelid tal-Bambin u l-Adorazzjoni tal-Maġi. Dawn iż-żewġ kwadri sbieh tpitru minn Enrico Arnaud.

Il-kappella ta' San Ġwann tas-Salib oriġinarjament kienet dedikata lil San Ġwann il-Battista sakemm f'April tas-sena 1675 ġiet dedikata lil dan il-qaddis riformatur, u fiha tpoġġiet l-istatwa artistika tal-qaddis, attribwita lill-Ispanjol Gregorio Fernandez.⁹ L-altar thallas mill-Gran Mastru Gregorio Caraffa, fejn halla fundazzjoni ta' Vespri u

quddiesa ad unur il-Qaddis nhar il-festa tieghu, li kienet tiġi ċelebrata nhar l-24 ta' Novembru.¹⁰ Fl-1771 il-Kavallier Francesco Ferrante ta' lill-knisja pittura ovali li turi l-Madonna tal-Hniena. Il-patrijiet poġġew din il-pittura bhala *sottoquadro* fuq l-altar ta' din il-kappella.¹¹ Din ix-xbiha ġibdet hafna devozzjoni, hekk li fis-Seklu 19 ġiet imwaqqfa fratellanza msejha tal-Madonna tal-Hniena jew ta' l-Onorati.

Il-kappella ta' San Girgor Taumaturgu twaqqfet f'din il-knisja fis-6 ta' Settembru 1681.¹² Il-kwadru titolari jirrapprezenta lil San Girgor b'miraklu qieghed iċaqlaq muntanja biex minflokha jibni l-Katidral fid-Djoċesi ta' Neoċesarea huwa *ex voto*.¹³ Jidher li ċertu Mons. Franġisk Saverju Muscat irċieva xi grazzja minghand dan il-qaddis Taumaturgu fis-sena 1673, skond id-data li tidher fl-iskrizzjoni fuq il-kwadru li tgħid hekk: *OPUS HOC AD DEI GLORIAM AC DIVI GREGORII TAUMATURGII HONOREM EX VOTO F.X. MUSCAT FUIT EXECUTUM 1673.*



L-istatwa ta' Santa Tereza ta' Ġużeppi Caruana (ta' Marċjol)

Il-kwadru titolari fil-kappella ta' San Franġisk ta' Assisi tpitter minn Fra Luca Garnier fl-1653 flimkien mas-sopra-kwadru li juri l-Ispirtu s-Santu.

L-ahhar kappella hija dik tal-Prezentazzjoni tal-Madonna fit-tempju. Il-kwadru titolari ta' din il-kappella tpitter minn Ġużeppi D'Arena fl-1695. F'din il-kappella, fuq l-altar tinsab ix-xbiha artistika tad-Duluri li kienet inhadmet fl-injam ġo Spanja mill-Iskultur Marjanu Ġerada u tqieghdet f'din il-kappella wara li kienet inghatat lill-Patrijiet mis-Sur Luigi Taljana fl-1851.¹⁴ Fl-1855 l-Iskultur Żejtuni Xandru Farrugia hadem fl-injam ix-xbiha ta' Kristu mejjet li tinsab taht il-mensola ta' l-altar.

L-istatwa titolari li turi lil Santa Tereza ta' Ġesù nhadmet mill-Bormliż Ġużeppi Caruana ta' Marċjol fl-1954 wara li l-antika li kienet ta' Ġlormu Darmanin inqerdet fil-gwerra. Il-pedestall inhadem f'Bolzano mid-ditta *Vincenzo Moroder e figli Scultori* fl-1958. L-istatwa devota tal-Madonna tal-Karmnu kienet ingiebet minn Ruma f'nofs is-seklu 20.

Fil-kampnar ta' din il-knisja nsibu sett ta' qniepen tassew sbieh. Dawn kienu nhadmu fil-funderija tal-famuži *Gillet & Johnston* ta' Croydon, Surrey l-Ingilterra u ingiebu fl-1935.

NOTI

Abrevazzjoni partikolari

ACDC: Archivium Carmelitarum Disalceatorum, Cospicuae

¹ Dan l-att sar quddiem in-Nutar Pietro Paolo Vincella. (Manuskritt fl-arkivju tal-kunvent ta' Bormla) L-

Isqof ta' Malta Mons. Baldassere Cagliares kien minn dejjem meqjus bhala l-akbar benefattur tal-Karmelitani Scalzi f' Malta, hekk li kwadru tieghu ghadu meqjum b'ghozza kbira fis-sagrastija tal-knisja.

² ACDC, *document tal-fundazzjoni*, p. 8

³ Hafna mill-atti kapitulari ta' l-1641 u l-1642 jirreferu ghall-knisja bhala digà lesta.

⁴ Din il-vizjoni sehhet fil-knisja tad-Dumnikani ta' Avila. Il-vizjoni tal-Madonna u San Ġużepp ilibbsu 'l Qaddisa b'mantell ta' bjuda li tghammex u bil-hannieqa ta' haġar l-aktar prezzjuż ma' għonqha juru l-apprezzament lejha ghax-xogħol li hija kienet qed twettaq għall-ġid ta' l-Ordni Karmelitana. Din ix-xena kienet impittra minn diversi artisti u kienet imsejha bhala l-Inkronazzjoni ta' Santa Tereża.

⁵ Hafna mill-atti tal-Kapitli Konventwali jagħtu taġhrif abbondanti dwar dan.

⁶ Bernardo De Domenicis fil-ktieb tieghu *Il-Hajja tal-Preti*, p. 104, jirreferi għall-kwadru tieghu li jinsab fil-monasteru ta' Santa Tereża ġo Bormla, u li jirrappreżenta lill-Madonna tal-Karmnu flimkien mal-Profeta Sant Elija.

⁷ ACDC, *Cronache del convento*, p. 20. Ir-reġistru ta' l-ispejjeż li kienu saru fis-snin 1701-1703, juri l-flus li kienu thallsu biex ġiet iddekorata l-kappella tal-Madonna tal-Karmnu u ffirmati mill-Pirjol fl-14 ta' Ottubru 1703.

⁸ Il-kwadri laterali tal-kappella tal-Madonna tal-Karmnu, kif ukoll it-tnejn tal-kappella maġġuri mpittra minn Antonio Xuereb, kif ukoll oġġetti ohra tal-fidda kienu mhallsa mill-familja tal-Gran Mastru Ximenes, għall-fatt li l-Pirjol ta' dak iż-żmien, l-Ispanjol P. Filippu Marija ta' San Nikola, kien għal hafna snin konfessur tal-prinċep tal-Gżira, il-Gran Mastru Don Francisco Ximenes De Texada u l-familja tieghu, kif ukoll kavallieri ohra ta' l-istess nazzjonalità tieghu.

⁹ ACDC *Acta Capitulum Conv. Sanctae Matris Theresiae ab anno 1661 ad 1796*. Kapitlu Konventwali tat-3 ta' April 1675.

¹⁰ ACDC *idem*.


¹¹ ACDC *idem* Vol. II, p. 83.

¹² ACDC *idem* Vol. II, p. 53.

¹³ ACDC, *Libro della mensualità dei congregati nella Pia Unione sotto il Patrocinio della B.V. Maria di Pietà eretta nella Conventuale Chiesa dei RR. PP. Carmelitani Scalzi, che si comincia dal mese di Giugno 1844*, u l-kumplament tar-reġistri.

Forestals

Forestals (Appliances) Ltd.



Paola Square,
Paola PLA 04,
Malta

Telephone: (356) 21 676944